



پھر ایک اور موقع پر فرمایا کہ تم ایسی عورتوں سے شادی کرو جو اَلْوَدُودُ اور اَلْوَلُودُ یعنی محبت کرنا جانتی ہوں اور جن کے ہاں زیادہ اولاد پیدا ہو۔ اس کی وجہ کیا فرمائی کہ تائیں کثرتِ افراد کی وجہ سے سابقہ اُمّتوں پر فخر کر سکو۔

(ابوداؤد کتاب النکاح)

اب آنحضرت صلی اللہ علیہ وسلم کے ان الفاظ کو مَتَّاعُ الدُّنْيَا یعنی زندگی کے سامان پر لاگو کر کے دیکھیں تو معانی یہ بنتے ہیں کہ جس طرح انسان دنیا کے سامان پر فخر کرتا ہے کہ میرے پاس اتنا زیادہ مال، زر ہے، ہیرے جو اہرات ہیں ویسے ہی بانی اسلام حضرت محمد صلی اللہ علیہ وسلم نے نیک، صالح اولاد کی کثرت کو اسلام کے لئے فخر قرار دیا۔

سامعین! پھر ایک روایت ہے کہ آنحضرت صلی اللہ علیہ وسلم سے دریافت کیا گیا کہ کون سی رفیقہ حیات بہتر ہے۔ آپ نے فرمایا کہ جس کی طرف دیکھنے سے تمہاری طبیعت خوش ہو۔ اس کا خاوند اپنی بیوی سے جو کہے وہ بجلائے اور جس بات کو اُس کا خاوند ناپسند کرے اس سے وہ عورت بچے۔

(حدیقتہ الصالحین از ملک سیف الرحمن مرحوم صفحہ 390)

اب اس فرمان رسول کو مَتَّاعُ الدُّنْيَا پر اپلائی کریں تو کیا ہی حسین مفہوم سامنے آتا ہے کہ جس طرح تاجر اپنے سامان تجارت کو بڑھتا دیکھ کر خوش و خرم ہوتا ہے بعینہ وہ خاوند خوشی محسوس کرتا ہے جس کی بیوی سے اس کی اولاد بڑھو تڑی کا موجب ہو۔

ایک انسان سامانِ زیست جمع کرنے کے لئے اُس سامان کو غور سے دیکھتا ہے۔ اُس کے متعلق پوری تحقیق کرتا ہے۔ اگر غلہ گودام یا مارکیٹ میں پڑا ہو تو اس کے اندر اپنے ہاتھ ڈال کر بغور اسے پرکھتا ہے بعینہ آنحضرت صلی اللہ علیہ وسلم نے فرمایا جب تم کسی عورت سے رشتہ کرنا چاہو تو اس لڑکی کی سیرت و عادات کے بارہ میں تحقیق کر لیا کرو۔ حضرت جابر بن عبد اللہ نے ایک بیوہ سے شادی کی۔ حضور صلی اللہ علیہ وسلم نے فرمایا کہ تم کنواری لڑکی سے شادی کرتے وہ تم سے کھلیتی اور تم اُس سے کھلتے۔ میں نے عرض کی کہ حضور! میرے والد شہید ہو چکے ہیں اور اپنے پیچھے چھوٹی چھوٹی میری بہنیں چھوڑ گئے ہیں۔ تو میں نے ایسی عورت سے شادی کی جو ان بچوں کی تعلیم و تربیت کر سکے۔

(بخاری کتاب الجہاد)

پیارے سننے والو! اب اس حدیث کو مَتَّاعُ الدُّنْيَا (آئی) اَلْمَرْأَةُ الصَّالِحَةُ کے الفاظ کے ساتھ ملا کر دیکھیں تو یہ ایک سامان تجارت ہے۔ جو اچھے مال کے ساتھ بڑھتا ہے نہ صرف بڑھتا بلکہ تاجر اس پر فخر کرتا ہے۔ ہمارے ہاں پاکستان میں ایک دیانت دار احمدی دوست سرکاری دفتر میں ملازم تھے۔ کسی نے ان سے پوچھا کہ کیا آپ نے بھی کوئی جائیداد بنائی ہے؟ تو وہ کہنے لگے کہ میں اپنی اس معمولی تنخواہ سے کوئی پلاٹ یا کوٹھی وغیرہ تو نہیں بنا سکا۔ ہاں! میں نے اپنے بچوں کو اعلیٰ دینی اور دنیاوی تعلیم دے کر انہیں بطور پلاسٹس کے تیار کیا ہے۔ وہی میرا سامانِ زیست ہے یعنی زندگی کا سرمایہ ہے۔

سامعین! جہاں تک عورتوں سے حُسنِ معاشرت کا تعلق ہے۔ فرمایا کہ مومنوں میں سے ایمان کے لحاظ سے کامل ترین مومن وہ ہے جس کے اخلاق اچھے ہیں اور تم میں سے خُلق کے لحاظ سے بہترین وہ ہے جو اپنی عورتوں سے بہترین اور مثالی سلوک کرے۔

(ترمذی کتاب النکاح)

پھر ہم نے دیکھا کہ انسان اپنے سامانِ زیست کی حفاظت بھی کرتا ہے۔ اسے سنبھال کر رکھتا ہے۔ بعینہ آنحضرت صلی اللہ علیہ وسلم نے ایک جنگ میں اونٹوں کو جن پر خواتین (سامانِ زیست) سوار تھیں کو حُدُی پڑھ کر تیز چلانے کی کوشش ہوتی دیکھی تو حُدُی کرنے والے شخص کو مخاطب ہو کر فرمایا کہ اے انجشہ! ذرا ٹھہر کر اور آہستہ حُدُی خواتین کرو وَاذِّنْكَ سَوَقًا بِالنَّوَارِیْرِ

(مسلم کتاب الفضائل)

کہ یہ عورتیں شیشے اور آگینے ہیں جو نازک مزاج ہیں۔ ان کو کوئی گزند نہ پہنچے۔

سامعین! پھر ایسی اَلْمَرْأَةُ الصَّالِحَةُ کے متعلق فرمایا کہ اگر وہ خاوند کی زندگی میں اس حالت میں وفات پا جائے کہ اُس کا خاوند اُس سے خوش اور راضی ہو تو وہ جنت میں جائے گی۔

(ابن ماجہ کتاب النکاح)

سامانِ زیست کے حوالہ سے کون کون سا فرمانِ رسول آپ سامعین کے سامنے رکھوں۔ ایک لمبی فہرست ہے۔ انسان کے سامان میں کبھی کبھار کھوٹ بھی نکل آتا ہے۔ فرمایا کہ اپنی مومنہ بیوی سے کبھی نفرت اور بغض نہ کرو۔ اگر ایک بات اس کی ناپسند ہے تو دوسری بات پسندیدہ بھی ہوگی۔ جائز اور ناجائز امور کی بات چلی ہے تو ایک اور حدیث آپ کے سامنے رکھ دیتا ہوں۔ حضورؐ نے فرمایا۔ اَبْعَضُ الْحَلَالِ اِلَى اللّٰهِ اَلْطَّلَاقُ

(ابوداؤد کتاب الطلاق)

کہ اللہ تعالیٰ کو سب سے زیادہ مبغوض اور ناپسندیدہ بات طلاق ہے۔ جہاں تک بچوں کی یعنی سامانِ زیست کی اچھی تعلیم و تربیت کا تعلق ہے۔ فرمایا۔ اچھی تربیت سے بڑھ کر کوئی بہترین تحفہ نہیں جو باپ اپنی اولاد کو دے سکتا ہے۔

(ترمذی)

سامعین! اب اگر آنحضرت صلی اللہ علیہ وسلم کے اسوہ کو دیکھیں تو آپؐ نو (9) ازواجِ مطہرات کے ساتھ ایک وقت میں زندگی بسر کر رہے تھے۔ اللہ تعالیٰ نے قرآن کریم میں آپؐ کی ازواج کو یہ اختیار بھی دیا کہ اگر دنیا چاہتی ہو تو آپؐ آزاد ہیں مگر تمام کی تمام ازواج آپؐ کے حُسنِ سلوک کی وجہ سے آپؐ کو چھوڑنے کو تیار نہ تھیں۔ آپؐ تمام بیویوں سے حُسنِ سلوک فرماتے۔ ان کے نان و نفقہ کا خیال رکھتے۔ اللہ تعالیٰ نے قرآن کریم میں مومنوں کو عَاشِرُ ذُھْنٍ بِالْمَعْرُوفِ (النساء: 20) کا حکم دے کر ارشاد فرمایا کہ ان سے نیک سلوک کے ساتھ زندگی بسر کرو۔ پھر فرمایا۔

وَاللّٰهُ جَعَلَ لَكُمْ مِنْ اَنْفُسِكُمْ اَزْوَاجًا وَجَعَلَ لَكُمْ مِنْ اَزْوَاجِكُمْ بَنِيْنَ وَحَفَدًا وَرَزَقَكُمْ مِنَ الطَّيِّبَاتِ اَفَبِالْبَاطِلِ يُؤْمِنُوْنَ وَبِنِعْمَتِ اللّٰهِ هُمْ يَكْفُرُوْنَ (النحل: 73)

یعنی اللہ وہ ہے جس نے تمہارے لئے تمہاری جنس میں سے ہی جوڑے پیدا کئے اور تمہیں تمہارے جوڑوں میں سے ہی بیٹے اور پوتے عطا کئے اور تمہیں پاکیزہ چیزوں میں سے رزق دیا۔ تو پھر کیا وہ باطل پر تو ایمان لائیں گے اور اللہ کی نعمتوں کا انکار کر دیں گے؟ حضرت مسیح موعود علیہ السلام اپنے ایک الہام کا ذکر کرتے ہوئے فرماتے ہیں۔

”اس الہام (حُدُوْا الرِّفْقَ فَاِنَّ الرِّفْقَ رَأْسُ الْخَيْرَاتِ کہ نرمی کرو، نرمی کرو کہ تمام نیکیوں کا سر نرمی ہے) میں تمام جماعت کے لیے تعلیم ہے کہ اپنی بیویوں کے ساتھ رفق اور نرمی کے ساتھ پیش آویں وہ ان کی کینزیریں نہیں ہیں۔ درحقیقت نکاح مرد اور عورت کا باہم ایک معاہدہ ہے۔ پس کوشش کرو کہ اپنے معاہدہ میں دغا باز نہ ٹھہرو۔ اللہ تعالیٰ قرآن شریف میں فرماتا ہے وَعَاشِرُ ذُھْنٍ بِالْمَعْرُوفِ (النساء: 20) یعنی اپنی بیویوں کے ساتھ نیک سلوک کے ساتھ زندگی کرو اور حدیث میں ہے خَيْرُكُمْ بِالْهَيْبَةِ یعنی تم میں سے اچھا وہی ہے جو اپنی بیوی سے اچھا ہے۔ سو روحانی اور جسمانی طور پر اپنی بیویوں سے نیکی کرو۔ ان کے لیے دُعا کرتے رہو اور طلاق سے پرہیز کرو کیونکہ نہایت بد خدا کے نزدیک وہ شخص ہے جو طلاق دینے میں جلدی کرتا ہے۔ جس کو خدا نے چھوڑا ہے اس کو ایک گندہ برتن کی طرح جلد مت توڑو۔“

(اربعین نمبر 3، روحانی خزائن جلد 17 صفحہ 428 حاشیہ)

حضرت خلیفۃ المسیح الخامس ایدہ اللہ تعالیٰ بنصرہ العزیز فرماتے ہیں۔

”میں نے گھریلو زندگی کا ذکر کیا ہے۔ حضرت مسیح موعود علیہ الصلوٰۃ والسلام اپنے صحابہ کو اپنے اہل سے اپنے گھر والوں سے حسن سلوک کا کس طرح ارشاد فرماتے تھے؟ ایک مرتبہ ایک صحابی نے حضرت مسیح موعود علیہ الصلوٰۃ والسلام کی خدمت میں پیش ہو کر یہ بیان کیا کہ میری بیوی اپنے میکے میں اتنا عرصہ رہ کر آئی ہے اور اب میں نے ارادہ کیا ہے کہ اُسے کبھی میکے نہیں جانے دینا۔ حضرت مسیح موعود علیہ الصلوٰۃ والسلام کو اس بات کو سُن کر بڑا رنج پہنچا، بڑی تکلیف ہوئی۔ آپ کا چہرہ سرخ ہو گیا اور آپ نے کہا کہ ہماری مجلس سے چلے جاؤ کہ یہ باتیں ہماری مجلس کو گندہ کر رہی ہیں اور آپ نے کافی سخت الفاظ اُنہیں فرمائے۔ پھر انہوں نے معافیاں مانگیں۔ ایک دوسرے صحابی جو اپنی بیوی سے زیادہ حُسنِ سلوک نہیں کرتے تھے وہ بھی وہاں بیٹھے ہوئے تھے، وہ وہاں سے فوراً اُٹھ کر بازار گئے۔ بازار جا کر کچھ چیزیں بیوی کے لئے خریدیں اور گھر لے جا کر اُس کے سامنے رکھیں کہ یہ تمہارے لئے تحفہ ہیں اور بڑے پیار سے باتیں کیں۔ بیوی پریشان کہ آج میرے خاوند کو کیا ہو گیا ہے۔ یہ انقلاب کیسا ہوا ہے؟ اُس سے پوچھا کہ آج تمہیں کیا ہو گیا ہے؟ انہوں نے کہا کہ میں حضرت مسیح موعود علیہ الصلوٰۃ والسلام کی مجلس میں بیوی سے بدسلوکی کا بیان ہونے پر حضرت مسیح موعود علیہ الصلوٰۃ والسلام کی سخت تکلیف اور ناراضگی دیکھ کر آیا ہوں۔ اللہ میرے گزشتہ گناہ معاف کرے۔ جو تم سے میں سلوک کرتا رہا تم بھی مجھے معاف کرو اور آئندہ حُسنِ سلوک ہی کروں گا۔ (ماخوذ از رجسٹر روایات صحابہ غیر مطبوعہ جلد 3 صفحہ 128-129 روایات محمد اکبر صاحبؒ)

تو یہ تبدیلی ہے جو ہدایت کے راستوں کی طرف لے جاتی ہے۔ گھریلو زندگی سے شروع ہوتی ہے۔ معاشرے میں پھیلتی ہے اور پھر دنیا میں پھیلتی ہے اور اسی بات کا آج ایک احمدی نے حضرت مسیح موعود علیہ الصلوٰۃ والسلام سے عہد بیعت باندھا ہے اور اسی سے پھر اللہ تعالیٰ کے قرب کے رشتے حاصل ہوتے ہیں۔ تو ہدایت صرف کسی مامور کو مان لینا نہیں ہے یا نظام سے وابستہ ہو جانا ہی نہیں ہے بلکہ اپنی زندگیوں کو اُس تعلیم کے مطابق ڈھالنا اور اُس پر قائم ہونا ہدایت کی اصل ہے، بنیاد ہے۔ پس اِهْدِنَا الصِّرَاطَ الْمُسْتَقِيمَ کی دعا صرف حقوق اللہ کی ادائیگی کے لئے نہیں ہے۔ یہ دعا صرف اپنے ایمان کی مضبوطی کے لئے نہیں ہے بلکہ حقوق العباد کی ادائیگی کے لئے بھی ہے۔ بلکہ حضرت مسیح موعود علیہ الصلوٰۃ والسلام نے تو فرمایا ہے یہ دعا تمہاری زندگی کے ہر شعبے کے لئے ہے۔“

(خطبہ جمعہ 17 جون 2011ء)

اللہ تعالیٰ ہمیں اپنے عیال کے ساتھ نیک سلوک کی توفیق عطا فرمائے۔ آمین

(کمپوز ڈبائی: فائقہ بشری)

